

**അടിയന്തരപ്രമേയം**

ചരക്ക് സേവന നികുതി

മി. സ്പീക്കർ: ചരക്ക് സേവന നികുതി വകുപ്പ് കാര്യക്ഷമമായി പ്രവർത്തിക്കാത്തതിനാൽ സംസ്ഥാനത്ത് സമാന്തര സ്വർണ്ണ വിപണി ശൃംഖല രൂപപ്പെടുകയും സ്വർണ്ണത്തിന്മേലുള്ള നികുതി കുറയുകയും ചെയ്തതായി പറയപ്പെടുന്ന ഗുരുതരമായ സാഹചര്യം സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. വി. ഡി. സതീശൻ, എം. ഉമ്മർ, മോൻസ് ജോസഫ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, വളരെ പ്രധാനപ്പെട്ടൊരു വിഷയമാണ് ഈ അടിയന്തരപ്രമേയത്തിലൂടെ ഉന്നയിച്ചിട്ടുള്ളത്. അതിലുൾപ്പെടുത്തിയിട്ടുള്ള പ്രധാനപ്പെട്ട പ്രസ്താവനകൾ വാസ്തവമാണ്. സർക്കാരിന് അതിനോട് വിധേയമാകേണ്ടതുണ്ട്. യഥാർത്ഥത്തിൽ നികുതി വകുപ്പിൽ ഏറ്റവും കൂടുതൽ ചരിത്രപരമായി ചർച്ച ചെയ്തിട്ടുള്ള വിഷയം സ്വർണ്ണമാണ്. 2014-ൽ സ്വർണ്ണ നികുതിയെക്കുറിച്ച് സബ്ജക്ട് കമ്മിറ്റി ഒരു പ്രത്യേക റിപ്പോർട്ട് തയ്യാറാക്കി സഭയിൽ സമർപ്പിച്ചിട്ടുള്ളത് ബഹുമാനപ്പെട്ട

മെമ്പർ ഓർക്കുന്നുണ്ടാകും. ഇതിന്റെ പശ്ചാത്തലം വാറ്റ് നികുതിയിൽ നമ്മൾ കൊണ്ടുവന്ന കോമ്പൗണ്ടിംഗ് സമ്പ്രദായമാണ്. വാറ്റ് നികുതി വന്നപ്പോൾ സ്വർണ്ണത്തിൽനിന്നുള്ള നികുതി വരുമാനം 21 കോടി രൂപയായി താഴ്ന്നു. അതിനെത്തുടർന്ന് അന്ന് തലേവർഷം കൊടുത്ത നികുതിയുടെ ഒന്നരമടങ്ങ് വന്നുകഴിഞ്ഞാൽ വേറെ കണക്കുകളൊന്നും നോക്കാതെ കോമ്പൗണ്ട് ചെയ്യാമെന്ന വ്യവസ്ഥ കൊണ്ടുവന്നു. പിന്നീട് എല്ലാവർഷവും പത്തും പതിനഞ്ചും ശതമാനം കോമ്പൗണ്ടിംഗ് റേറ്റ് വർദ്ധിപ്പിക്കുകയും ചെയ്തു. ഇതിന്റെ ഫലമായി നികുതി വരുമാനം ഗണ്യമായി ഉയർന്നു. ജി.എസ്.ടി.-ക്ക് തൊട്ടുമുമ്പ് 629 കോടി രൂപയായി ഉയർന്നു. ജി.എസ്.ടി. വന്നപ്പോൾ എന്താണ് സംഭവിച്ചത്? ജി.എസ്.ടി.-ൽ അഞ്ച് ശതമാനം നികുതി വേണമെന്നാണ് അരവിന്ദ് സുബ്രഹ്മണ്യം കമ്മിറ്റി ഇതുസംബന്ധിച്ച് ശുപാർശ ചെയ്തിരുന്നത്. അത് വലിയ തർക്കത്തിന് ഇടനൽകുകയും അവസാനം മൂന്ന് ശതമാനമായി നിശ്ചയിക്കുകയും ചെയ്തു. അഞ്ച് ശതമാനം കേരളത്തിലുണ്ട്, അത് മൂന്നായി കുറയുന്നുവെന്ന് പലരും പറഞ്ഞു. എന്നാൽ അങ്ങനെയല്ല. വാറ്റിൽ കോമ്പൗണ്ടിംഗ് ആണ്. തരുന്ന നികുതിയും declared turn over-ഉം തമ്മിൽ താരതമ്യം ചെയ്യുമ്പോൾ ഒന്നുകാൽ ശതമാനമേയുള്ളൂ ഇഫക്ടീവ് റേറ്റ്.

കോമ്പൗണ്ടിംഗിലേയ്ക്ക് എല്ലാവരും വരാൻവേണ്ടി നിർബന്ധിക്കാനാണ് അഞ്ചുശതമാനം നികുതി വച്ചത്. കോമ്പൗണ്ടിംഗിൽ വന്നില്ലെങ്കിൽ അഞ്ച് ശതമാനവും കോമ്പൗണ്ടിംഗ് വന്നുകഴിഞ്ഞാൽ ഒന്നേകാൽ ശതമാനവുമാണ് നികുതി. ഏതാണ്ട് എല്ലാവരും കോമ്പൗണ്ടിംഗിലേയ്ക്ക് വരികയും ചെയ്തു. നമ്മൾ കണക്ക് കൂട്ടുമ്പോൾ ഒന്നേകാൽ ശതമാനത്തിൽനിന്നും മൂന്ന് ശതമാനമായി കൂടുകയാണ്. കേന്ദ്രത്തിന്റെ പകുതി കൊടുത്താലും നമ്മുടെ നികുതി ആയിരം കോടിയായി ഉയരണം. എന്നാൽ കേരളത്തിന് ഇപ്പോൾ ലഭിക്കുന്നത് 160 കോടി രൂപ മാത്രമാണ്. അതുകൊണ്ട് ബഹുമാനപ്പെട്ട മെമ്പർ പ്രമേയത്തിൽ പറയുന്നതുപോലെ വളരെ ഗണ്യമായുള്ള നികുതി ചോർച്ച സംഭവിച്ചുകൊണ്ടിരിക്കുകയാണ്. ഇതിന് എന്താണ് കാരണമെന്ന് ചോദിച്ചതിന് അദ്ദേഹം പറഞ്ഞിരിക്കുന്ന വിശദീകരണം ശരിയായിട്ടുള്ള കാര്യമാണ്. ഏറ്റവും പ്രധാനപ്പെട്ട കാരണം കള്ളക്കടത്താണ്. ഇന്ത്യ സർക്കാർ സ്വർണ്ണം ഇറക്കുമതിയിന്മേലുള്ള ഇറക്കുമതി തീരുവ വർദ്ധിപ്പിച്ചു. ലോക കമ്പോളത്തിന്റെ മൂന്നിലൊന്ന് ഇന്ത്യയാണ്, അതായത് 30 ശതമാനം. 2007-ൽ 800 ടൺ ഇറക്കുമതി ചെയ്ത സ്ഥാനത്ത് 2013-ൽ 1000 ടണ്ണായി ഉയർന്നു. സ്വർണ്ണ വില ഒരു പവന് 9,000 രൂപയിൽനിന്നും 26,000-ലധികം രൂപയായി

ഈ കാലയളവിൽ ഉയർന്നു. അതുകൊണ്ട് ഞങ്ങൾ കണക്ക് കൂട്ടി നോക്കിയപ്പോൾ 26,824 രൂപ ഒരു പവൻ വിലയുണ്ടെങ്കിൽ ഇംപോർട്ട് ഡ്യൂട്ടി 3,361 രൂപയും ബാങ്ക് പ്രീമിയം ഒരു പവൻ 1,128 രൂപയും ജി.എസ്.ടി. മുൻ ശതമാനംവെച്ച് 940 രൂപയും ഇൻകം ടാക്സ് 314 രൂപയും വരും. അങ്ങനെ ആകെ 32,564 രൂപയാണ്. നേരായ മാർഗ്ഗത്തിലൂടെ ഇറക്കുമതി ചെയ്യുകയാണെങ്കിൽ ഒരു പവൻ 32,564 വരും. കള്ളക്കടത്താണെങ്കിൽ 26,824 രൂപയേ വരൂ. ഈ പശ്ചാത്തലത്തിൽ വലിയ തോതിൽ കള്ളക്കടത്ത് നടന്നുകൊണ്ടിരിക്കുകയാണ്. കള്ളക്കടത്ത് നമ്മുടെ നികുതി വലയത്തിന് പുറത്താണ്. തൃശ്ശൂരിലോ മറ്റ് സ്ഥലങ്ങളിലോ കൊണ്ടുപോയി ആഭരണമാക്കി മാറ്റി വിപണിയിലേക്ക് പോകുന്നു. രണ്ടാമത്തെ പ്രധാനപ്പെട്ട കാരണം, ഉപഭോക്താവിനും വിൽക്കുന്ന ആൾക്കും ബിൽ കൊടുക്കുന്ന കാര്യത്തിൽ താൽപ്പര്യമില്ല. വലിയ തോതിൽ sale suppression ഉണ്ട്. സ്വർണ്ണത്തിന് പണ്ട് റിവേഴ്സ് ടാക്സുണ്ടായിരുന്നു. അതായത്, നിങ്ങൾ പഴയ സ്വർണ്ണം വിൽക്കുമ്പോൾ നിങ്ങളുടെ മേൽ നികുതി ചുമത്താൻ കഴിയില്ല. കാരണം നിങ്ങൾ വിൽക്കുന്നത് in furtherance of Business അല്ല. എന്നാൽ വാങ്ങുന്നയാൾ അയാളുടെ

കച്ചവടത്തിനുവേണ്ടിയാണ് വാങ്ങുന്നത്. അതുകൊണ്ട് കച്ചവടക്കാരൻ നികുതി തരണമെന്നുണ്ടായിരുന്നു. അത് ജി.എസ്.ടി. വന്നപ്പോൾ പോയി. പഴയ സ്വർണ്ണമായി വലിയ തോതിൽ ട്രാൻസാക്ഷൻ നടക്കുന്നുണ്ട്. ഇതാണ് മൂന്നാമത്തെ കാരണം. നാലാമതായി, ജി.എസ്.ടി. വന്നതിനുശേഷം കണക്കുകൾ പരിശോധിക്കുമ്പോൾ ഒരു ഗ്രൂപ്പിന്റെ ബ്രാഞ്ചുകൾ തമ്മിൽ പ്രത്യേകിച്ച് അന്തർസംസ്ഥാന ബ്രാഞ്ചുകൾ തമ്മിൽ സ്റ്റോക്ക് ട്രാൻസ്ഫർ ആണ്. നേരത്തെയുണ്ടായതിന്റെ പത്ത് മടങ്ങിൽനിന്നും അൻപത് മടങ്ങുവരെ ട്രാൻസാക്ഷൻസ് ബ്രാഞ്ചുകൾ തമ്മിൽ നടത്തിക്കൊണ്ടിരിക്കുകയാണ്. അത് ഇൻപുട്ട് ക്രെഡിറ്റിൽ തിരിമറി നടത്താനും ഒരുപരിധിവരെ ബാങ്കുകാരെ കബളിപ്പിക്കാനും ഇങ്ങനെ പല കാരണങ്ങൾ കൊണ്ടാണ്. ഈ മാറ്റങ്ങൾക്ക് ഇൻവോയ്സും ഇ-വേ ബില്ലും വേണ്ട. അങ്ങനെ ഇ-വേ ബിൽ സ്വർണ്ണത്തിന് മാത്രം ഇല്ലെന്ന് വന്നതോടുകൂടി സ്യൂട്ട്കേസിൽ സ്വർണ്ണം കൊണ്ടുപോയി കല്യാണ വീടുകളിൽ വയ്ക്കുന്ന ആളുകളുടെ എണ്ണം കൂടിയിരിക്കുകയാണ്. ഇത് മുഴുവൻ കച്ചവടത്തിനും ഔദ്യോഗിക മേഖലയ്ക്കും പുറത്താണ്. അങ്ങനെ ജി.എസ്.ടി. സ്വർണ്ണ വ്യാപാര മേഖലയുടെ വ്യവസ്ഥയില്ലാതാക്കി മാറ്റിയിരിക്കുകയാണ്. ഇതെല്ലാംമൂലമാണ് ഈ നികുതി

കുറഞ്ഞുകൊണ്ടിരിക്കുന്നത്. ജി.എസ്.ടി. കൗൺസിലിൽ ഈ പ്രശ്നം പലവട്ടം വളരെ കർശനമായി നമ്മൾ ഉന്നയിച്ചെങ്കിലും കൗൺസിൽ മൂന്നായി തിരിഞ്ഞിരിക്കുകയാണ്. ഒന്ന്, ഗുജറാത്ത് പോലുള്ള സംസ്ഥാനങ്ങളെ സംബന്ധിച്ചിടത്തോളം ഇത് വലിയൊരു വ്യവസായമാണ്. പരിപൂർണ്ണമായി സീക്രസിയിൽ നടക്കുന്നതാണ്. സ്വർണ്ണവും ജ്വല്ലറിയുമെല്ലാം കൊണ്ടുപോകുന്നതിന് പരമ്പരാഗത രീതിയുണ്ട്. അതുകൊണ്ട് ഇത് വ്യവസ്ഥാപിതമാക്കാൻ അവർ തയ്യാറല്ല. കേരളം, കർണ്ണാടക പോലുള്ള സംസ്ഥാനങ്ങൾ ഇ-വേ ബിൽ കൊണ്ടുവരണമെന്ന് വാദിക്കുന്നവരാണ്. ബാക്കിയുള്ള ഭൂരിപക്ഷം ആളുകളും ഇപ്പോൾ നികുതി കുറഞ്ഞാലും കോമ്പൻസേഷൻ കിട്ടുമല്ലോ അതുകൊണ്ട് ഇങ്ങനെ തൽക്കാലം പോകട്ടെയെന്നുള്ള നിലപാടുള്ളവരാണ്. എങ്കിലും ശക്തമായ വാദപ്രതിവാദങ്ങളുള്ളതുകൊണ്ട് ഒരു ഗ്രൂപ്പ് ഓഫ് മിനിസ്റ്റേഴ്സിനെ അപ്പോയിന്റ് ചെയ്തിട്ടുണ്ട്. കേരളമാണ് അതിന്റെ ചെയർമാൻ. നമ്മൾ അവിടെ ചർച്ച ചെയ്തുകൊണ്ടിരിക്കുകയാണ്. ഇപ്പോൾ ഗുജറാത്ത് വഴങ്ങുന്നില്ല. നമ്മൾ ഒത്തുതീർപ്പ് നിർദ്ദേശം വച്ചിട്ടുണ്ട്. അതുപ്രകാരം ഒന്നാമതായി ഇ-വേ ബിൽ encrypt ചെയ്യുക. അംഗീകൃത ഉദ്യോഗസ്ഥന് മാത്രമേ അതിൽ അക്സസ്

ഉണ്ടാകുകയുള്ളൂ. അപ്പോൾ സീക്രസി മെയിന്റയിൻ ചെയ്യപ്പെടും. രണ്ട് ഇ-ഇൻവോയ്സ് കൊണ്ടുവരിക. മൂന്ന്, പർച്ചേയ്സിനമേൽ റിവേഴ്സ് ടാക്സ് കൊണ്ടുവരിക. ഇത്തരത്തിൽ ചില നിർദ്ദേശങ്ങൾ വച്ചിരിക്കുകയാണ്. അടുത്തുചേരുന്ന GoM (Group of Ministers) ഈ നിർദ്ദേശങ്ങൾ പരിഗണിക്കുമെന്ന് കരുതുന്നു. കഴിഞ്ഞ യോഗം വിളിച്ചപ്പോൾ ഗുജറാത്ത് ഹാജരായില്ല. അടുത്ത യോഗത്തിൽ എല്ലാവരെയും പങ്കെടുപ്പിച്ചുകൊണ്ട് തീരുമാനമെടുത്ത് ഈ നികുതി ചോർച്ച തടയാൻ സാധിക്കുമെന്നാണ് കരുതുന്നത്. മറ്റ് വിമർശനങ്ങൾക്കൊക്കെ ബഹുമാനപ്പെട്ട മെമ്പർ പറഞ്ഞതിനുശേഷം ഞാൻ പ്രതികരിക്കാം.

ശ്രീ. വി. ഡി. സതീശൻ: സർ, 'All that glitters are not gold'

മിന്നുന്നതെല്ലാം പൊന്നല്ല; വളരെ പ്രശസ്തമായൊരു ഷേക്സ്പീരിയൻ വാചകമാണിത്. പക്ഷേ കേരളത്തിൽ മിന്നാത്ത ചിലതും പൊന്നായി മാറുന്ന വിചിത്രമായ കാഴ്ചയാണ് വിപണിയിലേയ്ക്ക് നോക്കുമ്പോൾ കാണാൻ കഴിയുന്നത്. ഞാൻ നോട്ടീസിൽ ഉന്നയിച്ച ആക്ഷേപങ്ങളെ ബഹുമാനപ്പെട്ട മന്ത്രി ഒരു പരിധിവരെ ശരിവച്ചതിനെ ഞാൻ സ്വാഗതം ചെയ്യുകയാണ്. 2017 വരെയുള്ള വാറ്റ് നികുതി, മൂല്യവർദ്ധിത നികുതി എന്നിവ പ്രകാരം ഏറ്റവും

അവസാന വർഷം സ്വർണ്ണത്തിൽനിന്നും കേരളത്തിന് ലഭിച്ചത് 750 കോടി രൂപയാണ്. ബഹുമാനപ്പെട്ട മന്ത്രി പറഞ്ഞതുപോലെ ഇഫക്ടീവായിട്ടുള്ള ടാക്സ് റേറ്റ് എന്നുപറയുന്നത് 1.25 ആണ്. വാറ്റിൽനിന്നും GST യിലേയ്ക്ക് മാറിയപ്പോൾ അത് 1.25-ൽനിന്നും 3 ശതമാനത്തിലേയ്ക്ക്, അതായത്, ഏകദേശം 140 ശതമാനത്തോളം വർദ്ധിച്ചു. അപ്പോൾ ആദ്യത്തെ വർഷം നമുക്ക് കിട്ടേണ്ടത് 1800 കോടി രൂപയായിരുന്നു. എന്നാൽ കിട്ടിയത് 200 കോടി രൂപയാണ്. 2016-17-ൽ ഒരു ഗ്രാം സ്വർണ്ണത്തിന്റെ വില 2650 രൂപയായിരുന്നു. ഇന്ന് ഏകദേശം 1300 രൂപയിലധികം വർദ്ധിച്ച് 3905 രൂപയോളമായിരിക്കുന്നു. 50 ശതമാനത്തോളം വില വർദ്ധനവുണ്ടായി. അപ്പോഴും നികുതി നിരക്ക് അതിനനുസരിച്ച് ഗണ്യമായി ഉയരണം. കഴിഞ്ഞ 3 വർഷമായി നികുതി വളർച്ചാ നിരക്ക് വളരെ കുറവാണെങ്കിലും ജി.എസ്.ടി. യുടെ നികുതി നിരക്ക് വർദ്ധനവ് ശരാശരി 10% ആണ്. ആ 10% കഴിഞ്ഞ മൂന്ന് വർഷമായി സ്വർണ്ണത്തിലും വർദ്ധിക്കണം. 1800 കോടി രൂപയിൽനിന്നും ഈ മൂന്ന് കാര്യങ്ങൾകൂടി ചേർന്നുവരുമ്പോൾ 3000 കോടി രൂപ ഈ വർഷം ജി.എസ്.ടി.യിൽനിന്ന് സ്വർണ്ണത്തിന്റെ മാത്രം നികുതി വരുമാനം ഉണ്ടാകേണ്ടിയിരുന്നു. എത്രയാണ് നികുതി വരുമാനം. 300 കോടി രൂപയിൽ



താഴെയാണ് നികുതി വരുമാനം. എന്തുകൊണ്ടാണ് ഇത് സംഭവിക്കുന്നത്. പ്രൊഫ. മേരി ജോർജ്ജിന്റെ സ്വർണ്ണ നികുതിയെക്കുറിച്ചുള്ള ഒരു പഠനത്തിൽ അവർ പറഞ്ഞത്, കേരളത്തിൽ യഥാർത്ഥത്തിൽ എല്ലാ പഴുതുകളും അടച്ചാൽ 18,000 കോടി രൂപയുടെ നികുതി ഇതിൽനിന്നും കിട്ടുമെന്നാണ്. അതൊരു ഗവൺമെന്റും ചെയ്തിട്ടില്ല. പക്ഷേ ഒരു വ്യത്യാസവുമില്ലാതെ കണക്കുകളുടെ പ്രൊജക്ഷൻ നോക്കിയാൽ 3000 കോടി രൂപയുടെ സ്വർണ്ണം നമുക്ക് കിട്ടണമായിരുന്നു. അദ്ദേഹം പറഞ്ഞതുപോലെ വേൾഡ് ഗോൾഡ് മാർക്കറ്റിന്റെ 30% ഇന്ത്യയിലാണ്. ഇന്ത്യയിലെ സ്വർണ്ണത്തിന്റെ മേജർ മാർക്കറ്റ് എന്നുപറയുന്നത് കേരളമാണ്. വേൾഡ് ഗോൾഡ് കൗൺസിലിന്റെ കണക്കുപ്രകാരവും ഇന്ത്യയിലെ ഗോൾഡ് ഡിമാന്റ് 752 ടണ്ണാണ്. ഇതിൽ ഭൂരിഭാഗവും വിറ്റഴിക്കുന്നത് കേരളത്തിലാണ്. നാഷണൽ സാമ്പിൾ സർവ്വേയുടെ കണക്കനുസരിച്ച് കേരളത്തിൽ സ്വർണ്ണാഭരണങ്ങൾ വാങ്ങാൻ വേണ്ടിയുള്ള പ്രതിമാസ ആളോഹരി ചെലവ് 208 രൂപയാണ്. രണ്ടാം സ്ഥാനത്ത് വരുന്ന ഗോവയുടേത് കേവലം 34 രൂപയാണ്. ബാക്കിയുള്ളവരെല്ലാം 30 രൂപയിലും 20 രൂപയിലും താഴെയാണ്. കേരളത്തിന്റെ സ്വർണ്ണത്തോടുള്ള അഭിനിവേശം എത്ര കൂടുതലാണെന്നും എന്തുകൊണ്ടാണ് ഇത്രയും സ്വർണ്ണം വലിയ

തുക്കത്തിൽ കേരളത്തിൽ വന്നടിയുന്നതെന്നതിന്റെയും ഏറ്റവും വലിയ  
 ഉദാഹരണമാണിത്. പ്രശസ്ത സംവിധായകനായ ശ്രീ. രഞ്ജിത്തിന്റെ ലോഹം  
 എന്ന സിനിമയിൽ ശ്രീ. മോഹൻലാൽ അവതരിപ്പിക്കുന്ന ഒരു അധോലോക  
 കഥാപാത്രം പറയുന്നൊരു വാചകമുണ്ട്. 'ഈ ലോകം മുഴുവൻ ചങ്ങലക്കണ്ണി  
 ബന്ധമുള്ള ഒരു കച്ചവട ശൃംഖലയുടെ ഭാഗമാണ് ഞങ്ങളും. ഇന്ന് കാണുന്ന  
 രൂപത്തിൽ ഈ ലോകം സൃഷ്ടിച്ചതിൽ ഒരു പങ്കുമില്ലാത്ത എന്നാൽ കൊന്നും  
 വെന്നും നടത്തിയ പടയോട്ടങ്ങളുടെ മുഴുവൻ കാരണമായ ഒരു ലോഹത്തിന്റെ  
 വ്യാപാര ലോകം. We are also a part of metal business മഞ്ഞലോഹം  
 (Yellow metal)' എന്നാണ് പറയുന്നത്. ഞാൻ ഈ സിനിമ കണ്ടപ്പോൾ  
 കരുതിയത് അതിശയോക്തി കത്തി നിറച്ച ഒരു കാരണമായിട്ടാണ്. പക്ഷേ  
 സ്വർണ്ണവിപണിയിലേയ്ക്കും കേരളത്തിൽ നടക്കുന്ന കള്ളക്കടത്ത്  
 കാര്യങ്ങളിലേയ്ക്കും അന്വേഷിച്ചു ചെന്നപ്പോൾ ആ സിനിമയേക്കാൾ എത്രയോ  
 ആഴത്തിലുള്ള വലിയൊരു അധോലോകമാണ് ഈ കേരളത്തിലെ സ്വർണ്ണ  
 വിപണിയുടെ പിന്നിൽ പ്രവർത്തിക്കുന്നതെന്ന് എനിക്ക് മനസ്സിലാക്കാനായി.  
 2019 നവംബർ 27-ാം തീയതി ആലുവക്കാരനായ ഒരു മലയാളി യുവാവ്  
 മുംബൈയിൽ വച്ച് അറസ്റ്റ് ചെയ്യപ്പെട്ടു. കോപ്പറിന്റെ ബ്രാസ് ഇറക്കുമതി

ചെയ്യുന്ന കൂട്ടത്തിൽ കുറുത്ത പെയിന്റുടിച്ച സ്വർണ്ണത്തിന്റെ ബാറുകൾ കോപ്പർ ബ്രാസ്സിന്റെ കൂടെ, സ്റ്റാമ്പിന്റെ കൂടെ വിറ്റു. 22 പേരടങ്ങിയ ഒരു മാഫിയ ഗ്യാങ്ങായിരുന്നു അത്. രണ്ടു വർഷംകൊണ്ട് അവർ ഇറക്കുമതി ചെയ്തത് 4522 കിലോഗ്രാം, അതായത് 1500 കോടി രൂപയുടെ സ്വർണ്ണം. ഭൂരിഭാഗവും വന്നത് കേരളത്തിലേയ്ക്കാണെന്ന് റെയ്ഡ് നടത്തി പിടിച്ച ഡയറക്ടറേറ്റ് ഓഫ് റവന്യൂ ഇൻലിജൻസ് (D.R.I.) വ്യക്തമാക്കി. DRI വീണ്ടും 75 കിലോ സ്വർണ്ണം പിടിച്ചു. ഹവാലാ ഇടപാടും ഇതിന്റെ പിന്നിൽ നടന്നുവെന്നു പറഞ്ഞു. മലയാളിയുടെ നേതൃത്വത്തിൽ 100 വാഹനങ്ങളിലായി 500 പേർ ജോലി ചെയ്താണ് ഇത്രയും സ്വർണ്ണം കേരളത്തിലേക്ക് കടത്തിയത്. 2019 ഒക്ടോബറിൽ തൃശൂരിൽനിന്നും കസ്റ്റംസ് പിടിച്ചത് 123 കിലോ സ്വർണ്ണമാണ്. ഇതാണ് കേരള ചരിത്രത്തിലെ ഏറ്റവും വലിയ സ്വർണ്ണ വേട്ട. 2019 ഡിസംബറിൽ സെൻട്രൽ ജി.എസ്.ടി. ഇൻലിജൻസ് കോഴിക്കോട് പിടികൂടിയത് 25 കിലോ സ്വർണ്ണം. മാത്രമല്ല, ഒരു ജപ്തർ 2000 കിലോ സ്വർണ്ണം നികുതി അടയ്ക്കാതെ വിറ്റതായി സെൻട്രൽ ഇൻലിജൻസ് ജി.എസ്.ടി. കണ്ടെത്തി. ഇതെല്ലാം മഞ്ഞുമലയുടെ ഒരറ്റം മാത്രമാണ്. വിമാനത്താവളം, തുറമുഖം, റോഡുമാർഗ്ഗം വഴി കേരളത്തിലേയ്ക്ക് സ്വർണ്ണം എത്തുന്നത്

അവിശ്വസനീയമായ രീതിയിലാണ്. അതുകൂടാതെ

ആഭരണമുണ്ടാക്കുന്നയാളുകൾ തങ്കക്കട്ടികൾ അതായത്, ബുള്ളറ്റ് കൊണ്ടുവന്ന് വീടുകൾ വാടകയ്ക്കെടുത്ത് ആഭരണങ്ങൾ ഉണ്ടാക്കുന്നു. അവർ ഏജൻ്റ്മാരെ വെച്ച് വിവാഹ വീടുകളിൽ ചെന്ന് നികുതി വെട്ടിച്ച് സ്വർണ്ണം വിൽക്കുകയാണ്. അതുപോലെതന്നെ വളരെ തെറ്റിക്കുന്ന ഒരു കാര്യം, കൊച്ചിയിലെ സ്പെഷ്യൽ ഇക്കണോമിക് സോണിൽ നാല് കമ്പനികളുണ്ട്. അതിലൊരു കമ്പനി ബുള്ളറ്റ്/സ്വർണ്ണ ബാറുകൾ കൊണ്ടുവന്ന് ആഭരണങ്ങളാക്കുന്ന കമ്പനിയാണ്. അതിൽ ഒരു കമ്പനി ഒരു ദിവസം ഇറക്കുമതി ചെയ്യുന്നത് ഒരു ടൺ സ്വർണ്ണമാണ്. നാല് കമ്പനിയും കൂടി നാല് ടൺ സ്വർണ്ണം. ഒരു കിലോ സ്വർണ്ണം ആഭരണമാക്കി മാറ്റുമ്പോൾ, 916 സ്വർണ്ണം എന്നുപറഞ്ഞാൽ 916 ഗ്രാം സ്വർണ്ണത്തിന്റെ കൂടെ ബാക്കി 84 ഗ്രാം ചെമ്പ് ചേർക്കും. അപ്പോഴാണ് തങ്കം സ്വർണ്ണമായി മാറുന്നത്. 1000 കിലോ സ്വർണ്ണം ആഭരണമാക്കി മാറ്റുമ്പോൾ, 916 കിലോ സ്വർണ്ണം തങ്കവുമായി ചേരുമ്പോൾ, 84 കിലോ ചെമ്പാണ് ചേർക്കുന്നത്. ഈ 84 കിലോ സ്വർണ്ണം അവിടെനിന്നും മാറ്റിയാണ് വരുന്നത്. ഇവർ കയറ്റുമതി ചെയ്യുമ്പോൾ 84 കിലോ സ്വർണ്ണം ഒരു ടണ്ണിൽനിന്നും മാറ്റുകയാണ്. അതായത് 4 കമ്പനികളും കൂടി ഒരു ദിവസം

മാറ്റുന്നത് 336 കിലോ സ്വർണ്ണമാണ്. 300 ദിവസം ആ കമ്പനി പ്രവർത്തിക്കുമ്പോൾ 100 ടൺ സ്വർണ്ണമാണ് ചെമ്പിന് പകരം മാറ്റുന്നത്. ബാക്കി സ്വർണ്ണം യു.എ.ഇ.-യിലേക്ക് കയറ്റുമതി ചെയ്യുന്നുവെന്നാണ് പറയുന്നത്. യു.എ.ഇ.-യിലൊന്നും ഇത്രയും വലിയ സ്വർണ്ണത്തിന്റെ ഉപഭോഗമില്ല എന്നാണ് എന്നോടൊരു സീനിയറായ ഉദ്യോഗസ്ഥൻ പറഞ്ഞത്. മറിച്ച് സ്വർണ്ണം കയറ്റിവിടുന്നതിന്റെ കൂടെ പാഠകക്ഷണങ്ങൾ വച്ച് വെയ്റ്റ് അഡ്ജസ്റ്റ് ചെയ്യുകയും ബാക്കി സ്വർണ്ണം കൂടി മാറ്റി കേരളത്തിലേക്ക് വിൽക്കുന്നു എന്നുള്ളതാണ്. കേരളത്തിലെ നികുതി വകുപ്പ് എവിടെയാണ്; നികുതി വകുപ്പ് നോക്കുകക്കുതിയായി നിൽക്കുകയാണ്. DRI-യും കസ്റ്റംസുമായി ചേർന്ന് എന്തുനടപടിയാണ് സംസ്ഥാനത്ത് നികുതി വകുപ്പ് എടുത്തിട്ടുള്ളത്. ഇതുവരെ കേരളത്തിലെ നികുതി വകുപ്പ് ഒരു കിലോ സ്വർണ്ണം പിടിച്ചോ? എവിടെയാണ് നിങ്ങൾ റെയ്ഡ് നടത്തിയത്; ഇപ്പോഴത്തെ സ്ഥിതി എന്താണ്? കാസർഗോഡ് ഒരു അസിസ്റ്റന്റ് കമ്മീഷണർക്ക് റെയ്ഡ് നടത്തണമെങ്കിൽ തിരുവനന്തപുരത്തുവന്ന് ജോയിന്റ് കമ്മീഷണറുടെ കയ്യിൽനിന്നും അനുമതി വാങ്ങണം. മെയിൽ അയച്ചാൽ എവിടെയാണ് റെയ്ഡ് നടത്തുന്നതെന്ന് പലരും കാണും, രഹസ്യം ചോരും. അയാൾ ട്രെയിൻ കയറി

തിരുവനന്തപുരത്ത് വന്ന് തിരിച്ച് റെയ്ഡ് നടത്താൻ ചെല്ലുമ്പോൾ ആളിരുന്നിടത്ത് പൊടിപോലും കാണില്ല. ജി.എസ്.ടി. വന്നതിനുശേഷം, ജി.എസ്.ടി. നികുതി ഭരണസംവിധാനം റീസ്ട്രക്ചർ ചെയ്യണമെന്ന് ഞങ്ങൾ നിരന്തരമായി ആവശ്യപ്പെട്ടു. അങ്ങ് ഇതുവരെ അനങ്ങിക്കൊടുത്തിട്ടില്ല. അതുകൊണ്ടാണ് സ്വർണ്ണത്തിന്റെ റെയ്ഡ് നടത്താൻ ജോയിന്റ് കമ്മീഷണറെ കാണാൻ അവർ കാസർഗോഡുനിന്നും തിരുവനന്തപുരത്തേക്ക് വരേണ്ട സ്ഥിതിയുണ്ടായത്. നികുതി ഭരണത്തിലെ ഇൻ്റലിജൻസ് സംവിധാനം പൂർണ്ണമായും തകർന്നു. ഒരു സർവ്വേയർസും ഇല്ലാത്ത വകുപ്പായി നികുതി വകുപ്പ് മാറി. കഴിഞ്ഞ മൂന്ന് വർഷം നിങ്ങൾ എന്തുചെയ്യുകയായിരുന്നു; സ്വർണ്ണ കള്ളക്കച്ചവടത്തിന് നികുതി വകുപ്പ് കട പിടിച്ചുകൊടുക്കുകയായിരുന്നു. ഇ-വേ ബിൽ വന്നാൽ ഇതെല്ലാം മാറുമെന്ന് അങ്ങ് പറഞ്ഞല്ലോ. ഇ-വേ ബിൽ കൊണ്ടുവരാൻ, മാർബിളും ഗ്രാനൈറ്റും മറ്റ് ഉൽപ്പന്നങ്ങളും വലിയ ലോറിയിൽ കൊണ്ടുവരുന്നതുപോലെയല്ല സ്വർണ്ണം കൊണ്ടുവരുന്നത്. ഇ-വേ ബിൽ വന്നാൽ കള്ളക്കടത്തിൽ എന്തുമാറ്റമാണ് ഉണ്ടാകാൻ പോകുന്നത്. ഇത് നികുതി വകുപ്പിന് പുറത്താണെന്നും നികുതി വകുപ്പിന് ഒന്നും ചെയ്യാൻ സാധിക്കില്ലെന്നും അങ്ങ് ഒരു വാചകം പറഞ്ഞു. അങ്ങയുടെ ഈ നികുതി

നിയമത്തിന്റെ, ജി.എസ്.ടി. നിയമത്തിന്റെ 60-ാം വകുപ്പ് എടുത്ത് വായിച്ചു നോക്കണം, ഇൻസ്പെക്ഷൻ നടത്താനും സെർച്ച് നടത്താനും പിടിച്ചെടുക്കാനും അറസ്റ്റ് ചെയ്യാനും സെൻട്രൽ ജി.എസ്.ടി ഉദ്യോഗസ്ഥന്മാർക്ക് അധികാരമുള്ളതുപോലെ സംസ്ഥാന ജി.എസ്.ടി. വകുപ്പിലെ ഉദ്യോഗസ്ഥന്മാർക്കും അധികാരമുണ്ട്. എന്തുകൊണ്ട് ഇത് ഉപയോഗിച്ചില്ല, ഈ 60 മുതൽ 64 വരെയുള്ള വകുപ്പുകൾ സംസ്ഥാനത്ത് എന്തുകൊണ്ട് ഇതുവരെ ഉപയോഗിച്ചില്ല. നിങ്ങൾക്കിത് കണ്ടുപിടിക്കാൻ എന്ത് ബുദ്ധിമുട്ടാണെന്നാണ് പറയുന്നത്. ഡയറക്ടർ ജനറൽ ഓഫ് ഫോറിൻ ട്രേഡിൽനിന്നും ഇവിടേയ്ക്ക് ഇറക്കുമതി ചെയ്യുന്ന സ്വർണ്ണത്തിന്റെ ഡാറ്റാ ശേഖരിക്കണം. 119-ാം വകുപ്പ് വായിച്ചു നോക്കൂ, ഡാറ്റാ ശേഖരിക്കാൻ ഉദ്യോഗസ്ഥന്മാരെ ചുമതലപ്പെടുത്തുന്ന വകുപ്പുണ്ട്. ഇതുവരെ ചെയ്തോ? പ്രാദേശിക സർക്കാരുകളിൽനിന്നും മാനുഫാക്ചറിംഗ് ലൈസൻസുകളുടെ ഡാറ്റായെടുക്കാൻ കഴിയും. കെ.എസ്.ഇ.ബി.എൽ.-ലെ ഇലക്ട്രിസിറ്റി കൺസംപ്ഷൻ; ആദരണമാക്കി മാറ്റുന്ന സ്ഥലത്ത് ഇലക്ട്രിസിറ്റി കൺസംപ്ഷൻ വേണം; അവിടെനിന്നും ഡാറ്റാ ശേഖരിക്കാം. നിങ്ങൾക്കറിയില്ലെങ്കിൽ, നിങ്ങളുടെ നികുതി വകുപ്പിന് അറിയില്ലെങ്കിൽ ഞങ്ങൾ പറഞ്ഞുതരാം. എല്ലാ മാനുഫാക്ചറിംഗ് യൂണിറ്റുകളും

സി.സി.ടി.വി. സർവ്വലൻസിലാണ്. അവരുടെ ഹാർഡ് ഡിസ്ക് എടുത്ത് പരിശോധിച്ചാൽ എത്ര സ്വർണ്ണാഭരണമാണ് മാറ്റുന്നതെന്ന് അറിയാം. പഴയ സ്വർണ്ണത്തിന്റെ ഓക്ഷൻ നടക്കുന്ന സ്ഥലത്ത് സ്റ്റിക് സൂപ്പർവിഷൻ വേണമെന്ന് മണി ലെൻഡിംഗ് ആക്റ്റിൽ പറയുന്നുണ്ട്. കഴിഞ്ഞ രണ്ടുമൂന്ന് കൊല്ലമായി ഈ എൻ.ബി.എഫ്.സി.-കളും മറ്റും ആയിരക്കണക്കിന് കിലോ സ്വർണ്ണം ഓക്ഷൻ നടത്തുമ്പോൾ അങ്ങയുടെ നികുതി വകുപ്പിൽ ഏതെങ്കിലുമൊരു ഉദ്യോഗസ്ഥൻ അവിടെ പോയിട്ടുണ്ടോ? ഒരാളും അന്വേഷിക്കുന്നില്ല, അതങ്ങനെ നടക്കട്ടെ.

ആഭരണങ്ങൾ ഉണ്ടാക്കാൻ ഉപയോഗിക്കുന്ന മെഷീനറികൾ കോയമ്പത്തൂരിൽനിന്നും മദ്രാസിൽനിന്നുമെല്ലാം വാങ്ങുന്നതാണ്. ആ മെഷീനറികളുടെ ബയെഴ് ആരാണെന്ന് അന്വേഷിച്ചാൽ ഏത് വീട്ടിൽ കൊണ്ടുപോയാണ് ഇവർ ഇത് ഉണ്ടാക്കുന്നതെന്ന് അറിയാം. അതുപോലെ എക്സ്ക്ലൂസീവായി ആഭരണമുണ്ടാക്കാൻ ഉപയോഗിക്കുന്ന കെമിക്കൽസിന്റെയും മറ്റ് ഇൻഗ്രീഡിയൻസിന്റെയും വിവരം ശേഖരിക്കണം. ഇതാണ് സർവ്വലൻസ്, ഇതാണ് ഇൻലിജൻസ്, ടാക്സ് ഇൻലിജൻസ് എന്നുപറയുന്നത്. ഒരു കാര്യവും ചെയ്യുന്നില്ല. സെൻട്രൽ ജി.എസ്.ടി. ഓഫീസേഴ്സിന് റെയ്ഡ് നടത്തി പിടിക്കാമെങ്കിൽ എന്തുകൊണ്ടാണ് സ്റ്റേറ്റ് ജി.എസ്.ടി. ഓഫീസേഴ്സിന് റെയ്ഡ്



നടത്തി പിടിക്കാൻ പറ്റാത്തത്; നിങ്ങൾക്ക് അതിന് അധികാരമില്ലെന്ന് എവിടെയാണ് എഴുതിവെച്ചിരിക്കുന്നത്; സെക്ഷൻ 60 എന്താണ്, a taxable person, where the CGST/SGST officer, not below the rank of Joint Commissioner, has reasons to believe that -(a) taxable person has suppressed any transaction relating to supply of goods and /or services or the stock of goods in hand, or has claimed input tax credit in excess..... any of the provisions of this Act or rules made thereunder to evade tax under this Act. കൃത്യമായി എഴുതിവെച്ചിരിക്കുന്നു. അതൊന്നും ഉപയോഗിക്കാതെ 3000 കോടി രൂപയുടെ നികുതി നഷ്ടമുണ്ടായിട്ട്, കണ്ണടച്ച് ഞാനൊന്നുമറിഞ്ഞില്ലേ രാമ നാരായണ എന്നുപറഞ്ഞ് ഈ വകുപ്പ് ഇരിക്കുകയാണ്. ഇതിൽ ഏറ്റവും ഗൗരവതരമായ കാര്യം ഒരു വൻ അധോലോകം, ആഭ്യന്തര വകുപ്പിന്റെ ചുമതലയുള്ള ബഹുമാനപ്പെട്ട മുഖ്യമന്ത്രികൂടി ശ്രദ്ധിക്കണം, വൻ അധോലോകം കേരളത്തിൽ വർദ്ധിച്ചുവരികയാണ്. ഞാനിത് അന്വേഷിച്ച് പോയപ്പോൾ ഒരു ഉദ്യോഗസ്ഥൻ വിറച്ചുകൊണ്ട് എന്നോട് പറഞ്ഞത്, എം.എൽ.എ. ഇതിന്റെ പുറകേ പോകരുത്, ജീവൻ അപകടത്തിലാകും എന്നാണ്. ജീവൻ അപകടത്തിലാകുന്ന

തരത്തിലുള്ള ഇത്രയും വലിയ കള്ളക്കച്ചവടം കേരളത്തിൽ നടന്നിട്ട് കേരളത്തിലെ ഒരു സംവിധാനവും ഇതറിയുന്നില്ല എന്നുപറഞ്ഞാൽ എത്ര ഭയാനകമായ കാര്യമാണ്. ഇത്രയും വലിയ നികുതി നഷ്ടമുണ്ടായി, ഇത്രയും വലിയ അധോലോകം വളരുന്ന കേരളത്തെ ഏറ്റവും അപകടത്തിലെത്തിക്കുന്ന ഈ സ്ഥിതിവിശേഷം ബഹുമാനപ്പെട്ട മന്ത്രിക്കുടി സമ്മതിച്ച സ്ഥിതിക്ക് ഇത് സഭാ നടപടികൾ നിർത്തിവെച്ച് ചർച്ച ചെയ്യണമെന്ന് അഭ്യർത്ഥിക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ബഹുമാനപ്പെട്ട വി. ഡി. സതീശൻ 'ലോഹം' സിനിമയെക്കുറിച്ച് പരാമർശിക്കുകയുണ്ടായി. അരന്തറ്റാണ്ടുമുമ്പ് എം.ടി. വാസുദേവൻ നായരും എൻ. പി. മുഹമ്മദുംകൂടി എഴുതിയ നോവലാണ് 'അറബിപ്പൊന്ന്'. അറബിപ്പൊന്നിന്റെ കാലം വീണ്ടും തിരിച്ചുവന്നുകൊണ്ടിരിക്കുകയാണ്. അതിനിടയാക്കിയത് കസ്റ്റംസ് ഡ്യൂട്ടിയിൽ വരുത്തിയ വർദ്ധനയാണ്. അതിന്റെ പ്രശ്നങ്ങളാണ് അങ്ങ് നല്ല സമയമെടുത്ത് വിശദീകരിച്ചത്. അതിനോട് യോജിപ്പാണ്. അവസാനം പറഞ്ഞ കാര്യങ്ങളോട് മാത്രമാണ് വിധേയപ്പെട്ടത്. അങ്ങയുടെ വലിയ ചോദ്യം, കസ്റ്റംസുകാർ ഇതെല്ലാം പിടിക്കുന്നു, നിങ്ങളുടെ നികുതി വകുപ്പ് എന്തുകൊണ്ടാണ് പിടിക്കാത്തത്

എന്നതാണ്. കസ്റ്റംസ് നിയമപ്രകാരമാണ് അവർ പിടിക്കുന്നത്. ജി.എസ്.ടി. ഉദ്യോഗസ്ഥന് ജി.എസ്.ടി. നിയമപ്രകാരം മാത്രമേ ഒരാളെ അറസ്റ്റ് ചെയ്യുന്നതിനോ നടപടി എടുക്കുന്നതിനോ കഴിയുകയുള്ളൂ. അല്ലാതെ കസ്റ്റംസ് ആക്ട് നടപ്പാക്കാൻ ഇവർക്ക് കഴിയില്ല. കേരളത്തിൽ സമീപകാലത്ത് കസ്റ്റംസ് വകുപ്പ്, നിങ്ങൾ പറഞ്ഞ തൃശ്ശൂരിലെ നിർമ്മാണശാലകളിൽ നടത്തിയ പരിശോധനയിൽ 50 കോടി രൂപയുടെ 123 കിലോ കള്ളക്കടത്ത് സ്വർണ്ണം പിടിക്കുകയുണ്ടായി. അതുപോലെ കോഴിക്കോട് ഒരു കടയിൽ നടത്തിയ പരിശോധനയിൽ 25 കോടി രൂപയുടെ സ്കൂൾഡ് ഗുഡ്സ് പിടിക്കുകയുണ്ടായി. ജി.എസ്.ടി. വകുപ്പ് 125 കിലോ സ്വർണ്ണത്തിന്റെ സ്കൂൾഡ് ഗുഡ്സ് വിവിധ നിർമ്മാണ പ്രിമൈസസുകളിൽനിന്നും മറ്റുമായി കണ്ടെത്തിയിട്ടുണ്ട്. ഇതിന് വ്യാപകമായി തടസം നിൽക്കുന്നത് എന്താണെന്ന് അറിയാമോ; നിലവിലുള്ള ജി.എസ്.ടി. നിയമപ്രകാരം ഇ-വേ ബിൽ വേണം. അത് കൊണ്ടുവന്നില്ലെന്ന് പറഞ്ഞ് കണ്ടുപിടിക്കാൻ പറ്റില്ല. ഇൻവോയ്സ് പോലും വേണ്ട. ആകെ ആവശ്യപ്പെടുന്നത് ഡെലിവറി ചെലാനാണ്. എന്നുവെച്ചാൽ വിൽക്കാൻ കൊണ്ടുപോയതല്ല, സാമ്പിൾ കാണിക്കാൻവേണ്ടി, അവർ അപ്രൂവ് ചെയ്താൽ മാത്രമേ ഇൻവോയ്സ് എഴുതാൻ സാധിക്കുകയുള്ളൂ. ആ ഡെലിവറി

ചെലാനുണ്ടെങ്കിൽ പിടിക്കാൻ പറ്റില്ല. ഇ-ഇൻവോയ്സ് കൊണ്ടുവരാനും കടകളിൽനിന്നും വിൽക്കുന്നതിന് ക്യു.ആർ. കോഡ് വച്ചുള്ള ബിൽ വേണമെന്ന് നിർബന്ധമാക്കാനാണ് ഇന്ന് നമ്മൾ ശ്രമിക്കുന്നത്. ഇത്തരത്തിൽ നിയമത്തിൽ മാറ്റം വരുത്തിയാൽ മാത്രമേ ഫലപ്രദമായി ഇവിടെ പറയുന്നപോലെ ആക്ഷനെടുക്കാൻ സാധിക്കൂ. അത് പറ്റില്ലെന്നാണ് ഒരു വിഭാഗം സംസ്ഥാനങ്ങൾ വാദിക്കുന്നത്. അതുസംബന്ധിച്ചുള്ള ചർച്ചകൾ നടക്കുന്നുവെന്ന് ഞാൻ പറഞ്ഞു. അപ്പോൾ ഈ പരിമിതികളുള്ളതിൽ നിന്നുകൊണ്ട് 125 കിലോ സ്വർണ്ണത്തിന്റെ സൂഗിൾഡ് ഗുഡ്സ് ജി.എസ്.ടി. ഉദ്യോഗസ്ഥർ കണ്ടെത്തിയിട്ടുണ്ട്. 75 കടകളിൽ ഇതിനകം പരിശോധന നടത്തിയിട്ടുണ്ട്. ആ 75 കടകളിൽ അതിന്റെ അക്കൗണ്ടുകൾ പൂർണ്ണമായും പരിശോധിക്കുകയാണ്. ഹാർഡ് ഡിസ്ക് പരിശോധിക്കാൻ നമുക്കിപ്പോൾ ലാബില്ല. അതുകൊണ്ട് C-DAC- ൽ കൊടുക്കണം. സി-ഡാകിൽ വലിയ കാലതാമസം വരുന്നതുകൊണ്ട് നികുതി വകുപ്പുതന്നെ സൈബർ ഫോറൻസിക് ലാബ് സെറ്റ് അപ്പ് ചെയ്യുകയാണ്. അതുകൊണ്ട് ഭാവിയിൽ സി-ഡാകിന്റെ പുറകേ പോകേണ്ട. ഇങ്ങനെ എടുക്കുന്നത് ഇവിടെത്തന്നെ പരിശോധിക്കാം. പക്ഷെ ഗൗരവമായ കാര്യം എന്താണെന്ന് അറിയാമോ; ഒന്ന്, ഇത് മുഴുവനും

ക്ലൗഡിലാണ്. ഹാർഡ് ഡിസ്കിൽ പോലുമില്ല. നമ്മൾ ചെല്ലുമ്പോൾതന്നെ ഡിസേബിൾ ചെയ്യുന്നു. ഡിസേബിൾ ചെയ്തുകഴിഞ്ഞാൽപ്പിന്നെ ദുബായിലും മറ്റുമുള്ള സർവറിൽ വേണം പരിശോധന നടത്താൻ. നമുക്കതിന് കഴിയുകയില്ല. ഈയൊരു പരിമിതിയുണ്ട്. രണ്ട്, ഇപ്പോൾ ലഭ്യമായ ഡാറ്റ ഉപയോഗിച്ചുകൊണ്ട് ഞങ്ങളൊരു സെൻസുണ്ടാക്കാൻ ശ്രമിക്കുകയാണ്. ഇതുവരെയില്ലാത്ത രീതിയിൽ, നേരത്തെയുള്ള ടേബിൾസെറ്റിന്റെ പത്തും അമ്പതും മടങ്ങ് അപ്പറത്തോടും ഇപ്പറത്തോടും ട്രാൻസാക്ഷൻ നടക്കുകയാണ്. ഇ-വേബിൾ ഇല്ലാത്തതുകൊണ്ട് സ്വർണ്ണം പോകേണ്ട ആവശ്യമില്ല, ബുക്കിൽ മാറ്റിയെഴുതിയാൽ മതി. എന്തിനാണ് ഇത് ചെയ്യുന്നത്, എവിടെയാണ് ഇതിന്റെ ഇൻപുട്ട് ക്രെഡിറ്റ് എടുക്കുന്നത്, ഇത് എവിടെയാണ് അവസാനം നികുതിക്ക് വിധേയമാകുന്നത്. ഇതിലാകെ സിസ്റ്റുമാറ്റിക്കായ പരിശോധന നടത്തിക്കൊണ്ട്..... ഒരു കാര്യവും ചെയ്യാതിരിക്കുകയാണ്, ഒന്നും ചെയ്യുന്നില്ല എന്ന് ശ്രീ. വി. ഡി. സതീശൻ പറഞ്ഞ കാര്യത്തിൽ മാത്രമേ നമുക്ക് അഭിപ്രായ വ്യത്യാസമുള്ളൂ. അങ്ങനെയല്ല. ഞങ്ങൾ കർശനമായി ഇത്തരത്തിലുള്ള നടപടികൾ സ്വീകരിക്കുന്നുണ്ട്. പക്ഷെ ചില കർശന നടപടികൾ വേണ്ടിവരും. ഞാൻ എന്തുകൊണ്ടാണ് സ്വാഗതം ചെയ്തത്, ഇത്

ജനം അറിയണം. നമ്മൾ ടാക്സ് ടെറർ നടത്താൻ പോകുന്നുവെന്ന് പറഞ്ഞുകൊണ്ട് ആരും വന്നേയ്ക്കരുത്. കടയിൽ ആളെ നിർത്താൻ പോകുകയാണ്. വേറൊന്നും ചെയ്യേണ്ട, ബിൽ എഴുതുന്നുണ്ടോ ഇല്ലയോയെന്ന് നോക്കാം. നിങ്ങൾ പറഞ്ഞപോലെ നമുക്ക് അവരുടെ ഇലക്ട്രിസിറ്റി കൺസംപ്ഷൻ നോക്കാം, മെഷീൻ മേടിച്ച സ്ഥലം നോക്കാം. ഒരാൾ പത്ത് ദിവസം അവിടെ നിന്നുകഴിഞ്ഞാൽ ആ സാമ്പിൾ വച്ചുകൊണ്ട് നമുക്ക് അസസ്മെന്റിലേക്ക് പോകാൻ സാധിക്കുമല്ലോ. ഇങ്ങനെയുള്ള ചില കർശനമായ നടപടികൾ നമ്മൾ സ്വീകരിക്കേണ്ട സ്ഥിതി വിശേഷത്തിലേക്ക് വന്നിരിക്കുകയാണ്. എത്ര ഭീമമായ നികുതി വെട്ടിപ്പാണ് ഇങ്ങനെയൊരു സംഘം മാനുവൽ നടത്തുന്നതെന്ന് എല്ലാവരും അറിയുന്നത് നന്ന്. അതുകൊണ്ടാണ് ഞാൻ സ്വാഗതം ചെയ്തത്.

ശ്രീ. വി. ഡി. സതീശൻ: സർ, ഞാൻ അവസാനം പറഞ്ഞ ഭാഗത്തിനോട് മാത്രമാണ് അങ്ങ് കണ്ടസ്റ്റ് ചെയ്യുന്നത്. വളരെ ദുർബലമായ വാദമാണ് അങ്ങയുടേത്. കസ്റ്റംസ് നിയമമനുസരിച്ച് കസ്റ്റംസ് മാത്രമേ പിടിക്കുന്നുള്ളൂ എന്നാണ് അങ്ങ് പറഞ്ഞത്. റവന്യൂ ഇൻ്റലിജൻസ് പിടിക്കുന്നത് ഏത് നിയമമനുസരിച്ചാണ്. സെൻട്രൽ ജി.എസ്.ടി. ഇൻ്റലിജൻസ് നികുതി

അടയ്ക്കാതെ കോഴിക്കോടുനിന്നും വിറ്റ 2000 കിലോ സ്വർണ്ണം പിടിച്ചത് ഏത് നിയമമനുസരിച്ചാണ്; ഈ ജി.എസ്.ടി. നിയമം. That is equivalently applicable to both the Governments. സെൻട്രൽ ജി.എസ്.ടി.-ക്കും സ്റ്റേറ്റ് ജി.എസ്.ടി.-ക്കും ഒരേപോലെ ആപ്ലിക്കബിളാണ് നിയമം. ഞാൻ സെക്ഷൻ 60 വായിച്ചല്ലോ. അതിൽ ഇൻസ്പെക്ഷൻ നടത്താൻ, സെർച്ച് നടത്താൻ, അറസ്റ്റ് ചെയ്യാൻ എല്ലാമുള്ള അധികാരങ്ങളുമുണ്ട്. അങ്ങ് വളരെ ദുർബലമായ വാദങ്ങൾ നിരത്തി ഇനി ടാക്സ് ടെറർ നടത്താൻ പോകുകയാണെന്ന് പറഞ്ഞു. എന്റെ ചോദ്യം, മൂന്ന് വർഷം എന്ത് ചെയ്യുകയായിരുന്നു. ഏത് പൊതുജനാഭിപ്രായം ചോദിച്ചാണ് സംസ്ഥാനത്തിന് ചോരുന്ന ടാക്സ് പിരിക്കാതിരുന്നത്, മൂന്നുകൊല്ലമായി ചോർന്ന ടാക്സ് ആരടയ്ക്കും. ആരോടാണ് അഭിപ്രായം ചോദിക്കുന്നത്. എന്നാൽ സ്വർണ്ണ കച്ചവടക്കാരുടെ ഈ ടാക്സ് പിടിച്ചോട്ടേയെന്ന് കേരളത്തിൽ ബഹുമാനപ്പെട്ട മുഖ്യമന്ത്രി റഫറണ്ടും നടത്തൂ. ആരുടെ അനുവാദമാണ് ഈ ഗവൺമെന്റിന് വേണ്ടത്. കേരളത്തിലെ ജനങ്ങൾ നിങ്ങൾക്ക് മാൻഡേറ്റ് നൽകിയിട്ടുണ്ട്. നികുതി പിരിക്കാനുള്ള അവകാശംകൂടി സ്റ്റേറ്റ് ഗവൺമെന്റിനുണ്ട്. അതിന്റെ പേരിൽ റഫറണ്ടുമോ പൊതുഅഭിപ്രായമോ ടാക്സ് ടെററോ ഒന്നും വേണ്ട. നിങ്ങൾക്കുള്ള അധികാരമുപയോഗിച്ച്

എന്തുകൊണ്ട് നിങ്ങൾക്കിത് ചെയ്യാൻ കഴിയുന്നില്ല എന്നുപറഞ്ഞാൽ മതി.

ഡോ. ടി. എം. തോമസ് ഐസക്: സർ, ശ്രീ. വി. ഡി. സതീശൻ ആദ്യം

പറഞ്ഞതൊക്കെ ലോജിക്കലാണ്. എന്നാൽ ഇപ്പോൾ പറഞ്ഞതൊക്കെ

rhetoric ആണ്. Rhetoric-ഉം logical-ഉം ആയി ആർഗ്യുമെന്റ് ചെയ്യുന്നത്

തമ്മിൽ വലിയ വ്യത്യാസമുണ്ട്. ഒന്ന്, കസ്റ്റംസാനോ കൂടുതൽ സ്വർണ്ണം

പിടിച്ചത്, അത് കസ്റ്റംസ് നിയമപ്രകാരമാണ്. സെൻട്രൽ ജി.എസ്.ടി.ക്കാർ

പിടിച്ചതിനെക്കുറിച്ച് ഞാൻ ആദ്യം പറഞ്ഞു. അക്കാര്യം അങ്ങല്ല, ഞാനാണ്

ആദ്യം പറഞ്ഞത്. അതുപോലെതന്നെ നമ്മുടെ ജി.എസ്.ടി വകുപ്പുമുണ്ട്.

ജി.എസ്.ടി. നിയമ പ്രകാരമേ ജി.എസ്.ടി. വകുപ്പിന് പരിശോധന നടത്താൻ

സാധിക്കുകയുള്ളൂ. ആ നിയമങ്ങൾ മാറ്റുന്നതിന് നമ്മൾ നടപടി

സ്വീകരിക്കുന്നുണ്ട്. ഇതിൽ തന്നെ ചില കർശനമായ നടപടികളിലേയ്ക്ക് നമ്മൾ

പോവുകയാണ്. അതിനുവേണ്ടി 75 കടകൾ പരിശോധിച്ചു അതിന്റെ

കണക്കുകൾ ശേഖരിച്ച് സി-ഡാക്ക് പരിശോധിച്ചുകൊണ്ടിരിക്കുകയാണ്.

ഇതാണോ വെറുതെ ഇരിക്കൽ? ജി.എസ്.ടി. വകുപ്പിന്റെ മൊത്തം

പ്രവർത്തനങ്ങളെ സംബന്ധിച്ച് ശ്രീ. വി. ഡി. സതീശൻ ചില

പരാമർശങ്ങളൊക്കെ നടത്തിയിട്ടുണ്ട്. ഏതായാലും പത്താം തീയതിയിലെ



ഡിമാന്റ് ചർച്ചയിൽ അക്കാദമിക് വിശദമായി ചർച്ച ചെയ്യാം. അടിയന്തര പ്രമേയ വിഷയത്തിൽ നിന്നുമാറി പൊതു ജി.എസ്.ടി വകുപ്പിന്റെ പ്രവർത്തനങ്ങൾ പരിശോധിക്കാൻ ഞാൻ തയ്യാറാകുന്നില്ല. റഫറണ്ടും നടത്താനോ സമ്മതം വാങ്ങാനോ ഒന്നുമില്ല, പക്ഷെ, ഇങ്ങനെയൊരു ചർച്ച നടന്നത് നാട്ടുകാർ അറിയുമ്പോൾ ഇങ്ങനെയൊക്കെ നടപടിയെടുക്കണമെന്നോ എന്നൊന്നും ആരും ചിന്തിച്ച് പ്രയാസപ്പെടേണ്ടി വരില്ല. അതിനാണ് എനിക്ക് നന്ദിയുള്ളത്. അതുകൊണ്ട് ഡിമാന്റ് ചർച്ച വരുമ്പോൾ ഇക്കാര്യങ്ങൾ ഇനിയും വിശദമായി ചർച്ച ചെയ്യാവുന്നതാണ്. ഇക്കാര്യം ഇപ്പോൾ സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട മന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട അംഗം ശ്രീ. വി. ഡി. സതീശൻ ഇവിടെ ഉന്നയിച്ച വിവരങ്ങളൊക്കെ വളരെ ഞെട്ടിപ്പിക്കുന്നതു തന്നെയാണ്. കേരളം അധോലോകത്തിന്റെ കേന്ദ്രമായി

മാറുന്നു എന്നുള്ളതിന്റെ ചില സൂചനകളാണ് അദ്ദേഹം ഇവിടെ വിവരിച്ചത്. ആയിരക്കണക്കിന് കോടി രൂപയുടെ നികുതി നഷ്ടമുണ്ടായിട്ടും ധനകാര്യ വകുപ്പുമന്ത്രി അതിനെ വളരെ ലാഘവത്തോടുകൂടിയാണ് കണ്ടത്. മൂന്ന് വർഷം കൊണ്ട് ചെയ്യാൻ സാധിക്കാത്തത് ഇനി പത്താം തീയതി മുതൽ ചെയ്തു കളയുമെന്നുള്ള വീരവാദം എന്തായാലും ജനങ്ങൾക്കോ ഞങ്ങൾക്കോ ബോധ്യപ്പെടുന്ന കാര്യമല്ല. ധനകാര്യ വകുപ്പ് ചരക്ക് സേവന നികുതി വകുപ്പ് നിഷ്ഠിയമായിരിക്കുന്നു. നേരത്തെയും ടാക്സ് പിരിവ് നടക്കുന്നില്ലെന്ന ആരോപണം വളരെ വ്യക്തമായി എല്ലാ കേന്ദ്രങ്ങളിൽ നിന്നും ഉയർന്നുവന്നതാണ്. നികുതി പിരിക്കാൻ ബാധ്യസ്ഥമായ ഗവൺമെന്റ് നികുതി പിരിക്കുന്നില്ല. അതേസമയം ധൂർത്തും അനാവശ്യ ചെലവുകളും വർദ്ധിച്ചുവരുന്നു. കേരളത്തെ കടക്കണിയിലേയ്ക്ക് തള്ളിവിടുന്നു. ഈ വാദങ്ങളാണ് സജീവമായി കേരളത്തിൽ നിലനിൽക്കുന്നത്. സ്വർണ്ണവേട്ട നടത്തി നികുതി ചോർച്ച തടയാൻ ഏത് നിയമമാണ് നിങ്ങൾക്ക് തടസ്സം? ഇവിടെ ശ്രീ. വി. ഡി. സതീശൻ വിശദമായി ചൂണ്ടിക്കാണിച്ചതുകൊണ്ട് അക്കാര്യങ്ങൾ ഞാൻ പറയുന്നില്ല. ടാക്സ് ഇൻ്റലിജൻസ് വിഭാഗം കേരളത്തിൽ തകർന്ന് തരിപ്പണമായിരിക്കുകയാണ്. ഈ കള്ളക്കച്ചവടത്തിന് അവർ

കൂട്ടനിൽക്കുകയാണോ എന്നുപോലും സംശയിക്കേണ്ട നിലയിലേയ്ക്കാണ് കാര്യങ്ങൾ വരുന്നത്. സ്വർണ്ണത്തിന്റെ വിൽപന നികുതിയിൽ അമ്പരിപ്പിക്കുന്ന കുറവുണ്ടായിട്ടുണ്ട്. ഈ സഭയിലെ അംഗം തൃക്കരിപ്പൂർ എം.എൽ.എ. ശ്രീ. എം. രാജഗോപാലൻ ചോദിച്ച ചോദ്യം ഇതായിരുന്നു, ജി.എസ്.ടി നടപ്പാക്കിയതിനുശേഷം സ്വർണ്ണ വ്യാപാരികളിൽ നിന്നും ശേഖരിച്ചുവരുന്ന നികുതിയിൽ എത്ര കോടി രൂപയുടെ അധികവരുമാനമുണ്ടായിട്ടുണ്ടെന്ന് വ്യക്തമാക്കാമോ? 2016-17 ൽ 629.65 കോടി രൂപ. 2018-19-ൽ 387.29 ആയി കുറഞ്ഞിരിക്കുന്നുവെന്നാണ് ബഹുമാനപ്പെട്ട മന്ത്രി നൽകിയ മറുപടി. ഇത്രയും ഭീമമായ കുറവാണ് ഉണ്ടായിരിക്കുന്നതെന്ന് ഈ സഭയിൽത്തന്നെ തൃക്കരിപ്പൂർ അംഗമായ ശ്രീ. എം. രാജഗോപാലന്റെ ചോദ്യത്തിന് മന്ത്രി നൽകിയ മറുപടിയാണ്. 2016-17-ൽ സ്വർണ്ണ വ്യാപാരത്തിൽ വാറ്റ് നികുതി അനുസരിച്ച് ലഭിച്ച നികുതി വരുമാനം 629.65 കോടി രൂപയായിരുന്നത് ജി.എസ്.ടി. നടപ്പാക്കിയതോടുകൂടി പകുതിയായി കുറഞ്ഞ് 387.29 കോടി രൂപയായി. ഗണ്യമായ കുറവാണ് ഈ രംഗത്തുണ്ടായിരിക്കുന്നത്. ജി.എസ്.ടി. വരുന്നതിനുമുമ്പ് കോമ്പൗണ്ടിംഗ് സമ്പ്രദായത്തിൽ സ്വർണ്ണത്തിന് നികുതി 1.25 ശതമാനമായിരുന്നു. എന്നാൽ ജി.എസ്.ടി. വന്നതോടുകൂടി അത് 3

ശതമാനമായി വർദ്ധിച്ചു. നികുതി വർദ്ധിച്ചിട്ടും വരുമാനം കുറയുന്നു, ഇതാണ് നമ്മൾ കണ്ടുകൊണ്ടിരിക്കുന്നത്. ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ സൂചിപ്പിച്ച കാര്യങ്ങളിൽ അദ്ദേഹത്തിന് വ്യക്തത വരുത്താൻ സാധിച്ചില്ല. സ്വർണ്ണവിലയുടെ വർദ്ധനവ് നോക്കുമ്പോൾ നികുതി വരുമാനം വൻതോതിൽ വർദ്ധിക്കേണ്ടതായിരുന്നു. അത് ചോർന്നുപോയി. സ്വർണ്ണത്തിന്റെ കാര്യത്തിൽ കാര്യമായ പ്രയോജനമില്ലാത്ത ഇ-വേ ബില്ലിനെ കാത്തിരിക്കുകയാണ്. ഇവിടെ ചൂണ്ടിക്കാണിച്ചു, കേരളാ മണി ലെന്റിംഗ് ആക്ടനുസരിച്ച് നടപടികൾ സ്വീകരിക്കാം. എൻ.ബി.എഫ്.സി.-കൾ വാങ്ങിക്കൂട്ടുന്ന സ്വർണ്ണത്തെ സംബന്ധിച്ച് ധാരാളം പരാതികളുണ്ട്. അതുസംബന്ധിച്ച പരിശോധനകളുണ്ടാകുന്നില്ല. കേരളത്തിൽ വൻതോതിൽ സ്വർണ്ണ കള്ളക്കടത്തുണ്ടാകുകയാണ്. വിമാനത്താവളങ്ങളിലും റെയിൽവേ സ്റ്റേഷനുകളിലും കസ്റ്റംസ് സ്വർണ്ണം പിടിക്കുന്ന വാർത്തകൾ പുറത്തുവന്നുകൊണ്ടിരിക്കുന്നു. യഥാർത്ഥത്തിൽ ഒരു ചെറിയ ശതമാനം സ്വർണ്ണം മാത്രമാണ് പിടിക്കുന്നത്. കേരളത്തിലേയ്ക്ക് യഥേഷ്ടം വ്യാജ സ്വർണ്ണം ഇന്ന് ഒഴുകിക്കൊണ്ടിരിക്കുകയാണ്. ഔദ്യോഗിക കണക്കനുസരിച്ച് 40,000 കോടി രൂപയുടെ സ്വർണ്ണ വ്യാപാരമാണ് കേരളത്തിൽ നടക്കുന്നത്.

അനധികൃത മേഖലയിൽ 2 ലക്ഷം കോടി രൂപയുടെ സ്വർണ്ണ വ്യാപാര നടക്കുന്നുണ്ടെന്നാണ് സ്വർണ്ണ വ്യാപാര സംഘടനയുടെ കൂട്ടായ്മയായ കേരള ജവലേഴ്സ് അസോസിയേഷൻ കോ-ഓർഡിനേഷൻ കമ്മിറ്റി പറയുന്നത്. അതിനേക്കൂടി നികുതി നെറ്റ്വർക്കിലേയ്ക്ക് കൊണ്ടുവന്നാൽ കുറഞ്ഞത് 6,000 കോടി രൂപയുടെ നികുതി വരുമാനം കേരളത്തിന് ലഭിക്കേണ്ട സ്ഥലത്താണ് 387 കോടി രൂപ ലഭിക്കുന്നത് എന്നുള്ളതാണ് വസ്തുത. ആരാണ് ഇതിന് തടസ്സം; നികുതി പിരിക്കുന്ന കാര്യത്തിൽ അലംഭാവം കാട്ടുന്ന ഡിപ്പാർട്ടുമെന്റിനെ ന്യായീകരിക്കുകയാണ് ഗവൺമെന്റ് ചെയ്യുന്നത്. സംസ്ഥാനം കടുത്ത സാമ്പത്തിക പ്രതിസന്ധി നേരിടുന്നു. നാലുമാസമായി ട്രഷറി പൂട്ടികിടക്കുന്നു. ജി.എസ്.ടി.-യിൽനിന്ന് കിട്ടുന്ന 14 ശതമാനത്തെ മാത്രം ആശ്രയിച്ചിരിക്കുക എന്നുള്ളതാണോ അഭികാമ്യം? ഇപ്പോൾ കൊറോണ വൈറസ് വന്നതോടുകൂടി ബഹുമാന്യനായ ധനകാര്യ വകുപ്പുമന്ത്രി രക്ഷപ്പെട്ടിരിക്കുകയാണ്. അദ്ദേഹം പറയുന്നത് കൊറോണ വൈറസ് വന്നതോടുകൂടി സാമ്പത്തിക പ്രതിസന്ധി കൂടുതൽ രൂക്ഷമാകുമെന്നാണ്. ഓരോ കാരണങ്ങൾ അദ്ദേഹത്തിന് കിട്ടിക്കൊണ്ടിരിക്കുകയാണ്. കൊറോണ വൈറസ് വന്നതോടുകൂടി സാമ്പത്തിക പ്രതിസന്ധി രൂക്ഷമാകാൻ

പോകുകയാണെന്ന ഇന്നലത്തെ അങ്ങയുടെ സ്റ്റേറ്റ്‌മെന്റ് പത്രത്തിൽ വായിച്ചു.

Mr. Finance Minister you have to do your duty perfectly, അങ്ങ്

അങ്ങയുടെ ജോലി ചെയ്യണം. ധൂർത്ത് ഒഴിവാക്കാൻ നടപടിയുണ്ടോ;

അക്കാര്യങ്ങളൊക്കെ അങ്ങയുടെ ഡിമാന്റ് വരുമ്പോൾ ചർച്ച ചെയ്യാം. ഇപ്പോൾ

വിശദമായി പറയുന്നില്ല. ഇവിടെ ശ്രീ. വി. ഡി. സതീശൻ ഉന്നയിച്ച

കാര്യമെന്താണ്; നികുതി വെട്ടിപ്പ് തടയാനുള്ള നടപടി എന്തുകൊണ്ട്

സ്വീകരിക്കുന്നില്ല? നിങ്ങൾക്കധികാരമുണ്ട്, നിയമങ്ങളനുസരിച്ച് നിങ്ങളത്

പിരിക്കണം, ടാക്സ് പിരിക്കുന്നില്ല, റവന്യൂ വരുമാനത്തിൽ വലിയ

നഷ്ടമുണ്ടാകുന്നു. ഇത് എന്തുകൊണ്ട് ഗവൺമെന്റ് ഗൗരവമായി കാണുന്നില്ല;

അങ്ങ് ഇതെല്ലാം ജി.എസ്.ടി. കൗൺസിലിന്റെ തലയിൽ വച്ച്

രക്ഷപ്പെടാതെ..... ജി.എസ്.ടി. വന്നതിനുശേഷം ടാക്സ് ഡിപ്പാർട്ടുമെന്റിൽ

എന്ത് പരിഷ്കരണമാണ് വരുത്തിയത്; എല്ലാ സംസ്ഥാനങ്ങളും പരിഷ്കരണങ്ങൾ

വരുത്തിയിട്ടുണ്ട്. അങ്ങിവിടെ എന്ത് പരിഷ്കാരങ്ങൾ വരുത്തിയെന്ന്

വിശദീകരിച്ചില്ല. പരമാവധി ടാക്സ് ടാപ്പ് ചെയ്ത് സംസ്ഥാന ഖജനാവിലേക്ക്

വരുമാന വർദ്ധനവിനുവേണ്ടിയുള്ള നടപടികൾ

സ്വീകരിക്കാതിരിക്കുന്നുവെന്നുള്ളതാണ് ഇവിടത്തെ വിഷയം. അധോലോകം

വളർന്നുവരുന്നു. സ്വർണ്ണ കച്ചവടത്തിന്റെ പേരിൽ വലിയ തോതിലുള്ള ഭീകര പ്രവർത്തനങ്ങൾ നടക്കുന്നു. അതിനെക്കുറിച്ചും അവസാനിപ്പിക്കാനുള്ള നടപടികളാണുണ്ടാകേണ്ടത്. അക്കാര്യം ചർച്ച ചെയ്യാൻ തയ്യാറാകാത്തതിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭയിൽനിന്ന് പുറത്തുപോയി)

ഡോ. എം. കെ. മുനീർ: സർ, ഇവിടെ ഔദ്യോഗികമായിട്ടുള്ള ടാക്സ്, ജി.എസ്.ടി. വന്നതിനുശേഷം സാധ്യമാകാതിരിക്കുന്നതിന്റെ കാരണങ്ങൾ പലതാണ്. അതിൽ പ്രധാനമായും പറഞ്ഞത് കള്ളക്കടത്ത് നടക്കുന്നു, ബിൽ കൊടുക്കുന്ന കാര്യത്തിൽ വിൽപ്പന നടത്തുന്നവർക്കും ഉപഭോക്താവിനും വലിയ താൽപ്പര്യമില്ല, old gold transaction തുടങ്ങിയ പല കാരണങ്ങളാലാണ് ജി.എസ്.ടി. അനുസരിച്ച് കൃത്യമായ വരുമാനം ലഭിക്കാത്തത്, കുറയാനുള്ള കാരണം അതാണെന്ന് പറയുകയുണ്ടായി. ചോദ്യോത്തരവേളയിൽ ശ്രീ. എം. രാജഗോപാലന്റെ ചോദ്യത്തിന് അങ്ങ് നൽകിയ മറുപടി സംബന്ധിച്ച് ബഹുമാന്യനായ പ്രതിപക്ഷനേതാവ് സൂചിപ്പിച്ചു. 2014-15-ൽ വാറ്റ് നികുതി അനുസരിച്ച് 456.76 കോടി രൂപയും 2016-17-ൽ 629.65 കോടി രൂപയായി

വരുമാനം വർദ്ധിച്ചു. എന്നാൽ ജി.എസ്.ടി. നിലവിൽ വന്നതിനുശേഷം, സംസ്ഥാന ജി.എസ്.ടി.യും ഐ.ജി.എസ്.ടി. സെറ്റിൽമെന്റ് ഉൾപ്പെടെ 2018-19-ൽ സംസ്ഥാനത്തിന് 387.29 കോടി രൂപയുടെ വരുമാനമാണ് ലഭിച്ചത്. നികുതി വരുമാനം കുറഞ്ഞ് വരുന്നതായാണ് കാണിക്കുന്നത്. അങ്ങ് ബില്ലുമായി ബന്ധപ്പെട്ട കാര്യങ്ങൾ പറയുകയും ചെയ്തു. ഇപ്പോഴും ഇതുസംബന്ധിച്ചിട്ടുള്ള ചോദ്യത്തിന് മറുപടി നൽകാൻ ധനകാര്യ വകുപ്പിന് സാധിക്കുന്നില്ല. ഇന്നലത്തെ നക്ഷത്രചിഹ്നമിടാത്ത ചോദ്യങ്ങളിലൊന്ന്, സംസ്ഥാനത്തെ പല ജൂവലറികളും സ്വർണ്ണാഭരണങ്ങൾ ബില്ലുകൾ നൽകാതെ കച്ചവടം നടത്തുന്നുണ്ട് എന്നത് ശ്രദ്ധയിൽപ്പെട്ടിട്ടുണ്ടോ; സ്വർണ്ണക്കടയിൽ ബില്ലുകൾ നൽകിയും നിയമവിധേയമായാണ് കച്ചവടം നടത്തുന്നതെന്ന് ഉറപ്പുവരുത്തുവാൻ എന്തെല്ലാം നടപടികളാണ് ജി.എസ്.ടി. വകുപ്പ് സ്വീകരിച്ചിട്ടുള്ളത്; വിശദാംശം വ്യക്തമാക്കാമോ? എന്ന ചോദ്യത്തിന് മറുപടി കൊടുക്കാൻ ഇപ്പോഴും ധനകാര്യ വകുപ്പിന് സാധിച്ചിട്ടില്ല. അതുപോലെ ശ്രീ. വി. ഡി. സതീശന്റെ, നികുതി വെട്ടിപ്പിലൂടെ സംസ്ഥാനത്തിന് എത്ര കോടി രൂപയുടെ നഷ്ടമാണ് ഇതിനകം സംഭവിച്ചിട്ടുള്ളത്; നികുതി വെട്ടിപ്പ് തടയുന്നതിന് സ്വീകരിച്ച നടപടികൾ എന്തൊക്കെയാണ്; റെയിൽ വഴിയുള്ള തട്ടിപ്പ് തടയുന്നതിന് പ്രത്യേക



സംവിധാനം ഏർപ്പെടുത്തിയിട്ടുണ്ടോ; ഓൺലൈൻ വിൽപ്പനയിലൂടെ ഉണ്ടാകുന്ന നികുതി വെട്ടിപ്പ് തടയുന്നതിന് സൈബർ ഫോറൻസിക് യൂണിറ്റ് സ്ഥാപിച്ചിട്ടുണ്ടോ? എന്ന ചോദ്യങ്ങൾക്കും മറുപടിയില്ല. ഇപ്പോഴും വകുപ്പിനോട് ചോദ്യം ചോദിച്ചാൽ മറുപടി പറയാൻ പറ്റുന്ന ഒരു കാര്യവും അവരുടെ വിരൽ തുമ്പിൽ ഇല്ലെന്ന് പറഞ്ഞാൽ, കേരളത്തിലെ ജി.എസ്.ടി. ഉദ്യോഗസ്ഥന്മാർ വളരെ ലാഘവത്തോടെ പ്രവർത്തിക്കുന്നു എന്നുള്ളതാണ്. അങ്ങയുടെ നേതൃത്വത്തിലാണ് കമ്മിറ്റി രൂപീകരിച്ചിരിക്കുന്നത്. പ്രസ്തുത കമ്മിറ്റിയിൽ ബീഹാർ ഉപമുഖ്യമന്ത്രി സുശീൽ കുമാർ മോദി അടക്കമുള്ളവർ അംഗങ്ങളാണ്. ഗുജറാത്ത് സംസ്ഥാനത്തിനുവേണ്ടി വീണ്ടും ഇങ്ങനെ തട്ടികൊണ്ടു പോവുകയാണ്. നഷ്ടം സംഭവിക്കാൻ പോകുന്നത് കേരളത്തിനാണ്. അങ്ങ് ഇവേ ബില്ലും ഇ-ഇൻവോയ്സും എത്രയും പെട്ടെന്ന് നടപ്പിലാക്കി കൃത്യമായി നികുതി ലഭിക്കുന്നതിനുവേണ്ടിയുള്ള കാര്യക്ഷമമായ പ്രവർത്തനം നടത്തേണ്ടതുണ്ട്. അതിനുപുറമേ ഇവിടെയുള്ള ഉദ്യോഗസ്ഥന്മാർക്ക് അവർക്ക് ചെയ്യാൻ പറ്റുന്ന കാര്യങ്ങൾ ചെയ്യാൻ തയ്യാറാകാത്തതിന് പിന്നിലെ ഗൂഢാലോചന ഉദ്ദേശ്യം വ്യക്തമാക്കേണ്ടതുണ്ട്. പ്രത്യേകിച്ച് കള്ളക്കടത്ത് വലിയ മാഫിയ സംഘമാണ്. ആളുകളുടെ ജീവന് പോലും ഹാനിയുണ്ടാകുന്ന രീതിയിലുള്ള

പ്രവർത്തനമാണ് സ്വർണ്ണകളുടേതായി നടക്കുന്നത്. ഇത് തടയുന്നതിനു വേണ്ടി കസ്റ്റംസ് ഉദ്യോഗസ്ഥർ മാത്രമല്ല ജി.എസ്.ടി. ഉദ്യോഗസ്ഥന്മാരും ജാഗ്രതയോടുകൂടി പ്രവർത്തിക്കുകയാണെങ്കിൽ നമുക്ക് തടയാൻ സാധിക്കുന്നതാണ്. ഇത് ദീർഘമായ ചർച്ച ആവശ്യമുള്ള വിഷയമായിരുന്നു. ആ വിഷയത്തിന്മേൽ ചർച്ച നിഷേധിച്ചതിൽ പ്രതിഷേധിച്ച് ഞാനും എന്റെ കക്ഷിയും ഇറങ്ങി പോകുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ഡോ. എം. കെ. മൂനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. പി. ജെ. ജോസഫ്: സർ, കളുക്കടത്തിന്റെ ലോകത്ത് ഒരു സമാന്തര ഇക്കോണമി ഇവിടെ പ്രവർത്തിക്കുകയാണ്. അതിൽ കൈ വയ്ക്കാൻ ആരൊക്കെയോ ഭയപ്പെടുന്നു. നിലവിലുള്ള അധികാരം ശരിയായ വിധം വിനിയോഗിച്ചാൽ കടന്നുകയറാൻ കഴിയും. അതിന് തയ്യാറാകാത്തതിലും ചർച്ച ചെയ്യാത്തതിലും പ്രതിഷേധിച്ച് ഞാനും എന്റെ കക്ഷിയും വാക്കുട്ട് നടത്തുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. പി. ജെ. ജോസഫും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ഇ-വേ ബിൽ നടപടികളിലേയ്ക്ക് കടന്നാൽ

ഇത്തരത്തിലുള്ള കാര്യങ്ങൾ നേരിടാൻ കഴിയുമെന്നാണ് അങ്ങ് നൽകിയ മറുപടി. 2019 ജൂൺ മാസത്തിൽ നിയമസഭയിൽ വിവിധ അംഗങ്ങൾ ഉന്നയിച്ച ചോദ്യങ്ങൾക്ക് ഇതേ മറുപടിയാണ് നൽകിയിരിക്കുന്നത്. ഇത് ഗവൺമെന്റിന്റെ ശ്രദ്ധയിലുള്ള വിഷയങ്ങളാണ്. ശ്രീ. വി. ഡി. സതീശൻ വളരെ പ്രസക്തമായ കാര്യങ്ങളാണ് ചോദിച്ചത്. ഗവൺമെന്റിന്റെ ഇക്കഴിഞ്ഞ കാലങ്ങളിലുള്ള നടപടികൾ എത്രമാത്രം; അതിന്റെ പരിശോധനകൾ എത്രമാത്രം അതൊന്നും തൃപ്തികരമായ നിലയിൽ മുമ്പോട്ട് കൊണ്ടുപോകാൻ കഴിഞ്ഞിട്ടില്ല. ജി.എസ്.ടി. ഉദ്യോഗസ്ഥന്മാരുടെ ഭാഗത്തുനിന്ന് വലിയ രീതിയിലുള്ള അലംഭാവം ഉണ്ടായിട്ടുണ്ട്. നികുതി ചോർച്ച വലിയ തോതിൽ കേരളത്തിൽ സംഭവിച്ചു കൊണ്ടിരിക്കുന്നു. ഇവിടെ കുറച്ചുമുൻ്റെ സംസാരിച്ച ജലസേചന, പട്ടികജാതി വകുപ്പ് മന്ത്രിമാരൊക്കെ വലിയ രീതിയിലുള്ള വരുമാന പ്രതിസന്ധി സംസ്ഥാനത്തിനുണ്ടെന്ന് പറഞ്ഞു. നികുതി ചോർച്ച വലിയ തോതിലുണ്ടാകുന്നു എന്നത് ഇതിന് ആക്കം വർദ്ധിപ്പിക്കുകയാണ്. പിരിച്ചെടുക്കാൻ കഴിയുന്ന കാര്യങ്ങളിൽ പോലും ഇടപെടൽ ഉണ്ടാകാൻ സാധിക്കുന്നില്ലെന്നുള്ളത് സർക്കാരിന്റെ വീഴ്ചയാണ് കാണിക്കുന്നത്. ഈ

വിഷയം സഭാനടപടികൾ നിർത്തി വച്ച് ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(ഗവൺമെന്റിന്റെ നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട് പുറത്തുപോയി.

സഭ വിട്ട് പുറത്തുപോയ അംഗങ്ങൾ അൽപ്പസമയത്തിനുശേഷം സഭയിൽ തിരികെ പ്രവേശിച്ചു.)